

śrī-rādhikāṣṭakam

diśi diśi racayantī sañcaran-netra-lakṣmī-
vilasita-khuralibhiḥ khañjarīṭasya khelām |
hr̥daya-madhupa-mallīm vallavādhiśa-sūnor
akhila-guṇa-gabhīrām rādhikām arcayāmi ||1||

pitur iha vṛṣabhānor anvavāya-praśastim
jagati kila samaste suṣṭhu vistārayantīm |
vraja-pati-kumāram khelayantīm sakhībhiḥ
surabhiṇi nija-kuṇḍe rādhikām arcayāmi ||2||

śarad-upacita-rākā-kaumudī-nātha-kīrti-
prakara-damana-dīkṣā-dakṣiṇa-smera-vaktrām |
natad-aghahid-apāngottuṅgitānaṅga-raṅgām
kalita-ruci-taraṅgām rādhikām arcayāmi ||3||

vividha-kusuma-vṛndotphulla-dhammilla-ghāṭi-
vighaṭita-mada-ghūrṇat-keki-piccha-praśastim |
madhuripu-mukha-bimbodgīrṇa-tāmbūla-rāga-
sphurad-amala-kapolām rādhikām arcayāmi ||4||

amalina-lalitāntaḥ-sneha-siktāntarāṅgām
akhila-vidha-viśākhā-sakhya-vikhyāta-śīlām |
sphurad-aghahid-anargha-prema-māṇikyā-peṭīm
dhṛta-madhura-vinodām rādhikām arcayāmi ||5||

atula-mahasi vṛndāranya-rājye'bhiṣiktām
nikhila-samaya-bhartuḥ kārtikasyādhidevīm |
aparimita-mukunda-preyasī-vṛnda-mukhyām
jagad-aghahara-kīrtim rādhikām arcayāmi ||6||

hari-pada-nakha-koṭī-prṣṭha-paryanta-sīmā-
taṭam api kalayantīm prāṇa-koṭer abhīṣṭām |
pramudita-madirākṣī-vṛnda-vaidagdhyā-dīkṣā-
gurum ati-guru-kīrtim rādhikām arcayāmi ||7||

amala-kanaka-paṭṭodghṛṣṭa-kāsmīra-gaurīm
madhurima-laharībhiḥ samparītām kiśorīm |
hari-bhuja-parirabdhām labdha-romāñca-pālim
sphurad-aruṇa-dukūlām rādhikām arcayāmi ||8||

tad-amala-madhurimṇām kāmam ādhāra-rūpaṁ
paripaṭhati variṣṭham suṣṭhu rādhāṣṭakam yaḥ |
ahima-kiraṇa-putrī-kūla-kalyāṇa-candraḥ
sphuṭam akhilaṁ abhīṣṭam tasya tuṣṭas tanoti ||9||

iti śrīmad-rūpa-gosvāmi-viracita-stava-mālāyām śrī-rādhikāṣṭakam sampūrṇam |